

IL-KARDINAL LAVIGERIE U MALTA — (7)

# IX-XBIHA TAL-MADONNA TAL-MELLIEHA F'KARTAGNI

Minn MICHAEL GALEA

Kien wasal il-jum glorjuż li dan it-tempju Marjan jiġi mbierek. U f'dik l-okkażjoni tassew rari u storika l-Kardinal indirizza Ittra Pastorali speċjali lill-Maltin ta' Tuneż.

"Ahwa tiegħi l-aktar mahbubin, ma jistax ikun hemm haġa aktar għal qalbi daqs meta jiena nkun nista' nuri lilkom u lill-Gżira għażiża tagħkom dak li fi qalb tiegħi ta' missier jiena nħoss għalikom. U dan ifisser għaliex jiena llum ninsab ferhan bil-bosta ladarba nista' nagħtikom xiehda għida oħra tiegħi billi stajt sa fl-aħhar intemm xewqa li ili żmien twil li għarraftkom biha.

"Kien bosta fostkom dawk li aktar minn darba wrew is-soghba tagħhom li hawn ġewwa t-Tuneżija ma jinsabux dawk il-hwejjeġ hekk sbieħ tar-Reliġjon Nisranija, bħalma huma, ngħidu aħna, il-purċissjonijiet u l-pellegrinaġġi li jsiru ġewwa Malta, kif ukoll devozzjonijiet oħra għeżiż."

"Lil dawn li hekk tkellmu miegħi, inweghedhom li kont fi hsiebni nagħmel minn kollox sabiex ix-xewqa tagħhom hekk sabiha tiġi mitmuma; il-kelma li tajthom, jien qatt ma nsejtha. Għalhekk jiena hadt hsieb u staqsejt tant hawn ġewwa t-Tuneżija kif ukoll wara ġewwa Malta tagħkom, liema huma dawk il-postijiet li lejhom il-Maltin huma l-aktar miġbuda biex jagħmlu pellegrinaġġi, u sibt li l-aqwa wieħed fost dawn huwa sewwa-sew dak ta' Sidna Marija tal-Mellieha.

"Dan il-post ta' pellegrinaġġ jehodna bil-hsieb tagħna sa l-ewwel żmenijiet tal-bidu tal-Knisja Mqaddsa u tat-tneissil fostkom il-Maltin tar-Reliġjon Nisranija fi żmien San Pawl, dak il-kbir Appostlu li bih intom wisq bir-raġun tiftahru li fost il-glorji tagħkom ta' l-imghoddi, din hija l-aktar waħda, li, jiġifieri, intom sirtu wliedu permezz tal-Fidi ta' Kristu."

## ID-DEVOZZJONI LEJN IL-MADONNA TAL-MELLIEHA

"Skond it-tradizzjoni li giet miġbura mill-kittieba tal-Gżira tagħkom, din id-devozzjoni lejn il-Madonna tal-Mellieha, kelliha bidu saħansitra minn meta San Pawl gie fostkom u għammar għal xi żmien ġewwa Malta wara n-nawfragju tiegħu, fejn, kif iġidulna dawn il-kittieba, il-kbir Appostlu wara li tkellem ma' missirijietkom fuq is-Salvatur tad-dinja, li tiegħu kien gie jhabbrilkom il-miġja, mar ukoll ikellim-



Kopja tax-Xbiha tal-Madonna tal-Mellieha (xogħol tal-pittur Giuseppe Cali), li kien hemm f'Kartagni u li llum tinsab għand il-Patrijiet Agostinjani Maltin f'La Goulette, fit-Tuneżija.

kom fuq l-Omm ta' l-istess Ġesù Kristu.

"Din it-tradizzjoni tis-sokta tghidilna li San Luqa, li gie hawn flimkien ma' l-Appostlu, kif mill-bqija huwa stess iġid il-Atti ta' l-Appostli, mar ipiġi x-xbiha tal-Madonna fuq il-hajt ta' din il-grotta, fejn kien mar flimkien ma' shaħtan-nawfragju u kien hekk li marret titneissil il-qima lejn Sidna Marija tal-Mellieha.

"... Dawk fostkom li għaddew ġewwa Malta xi biċċa minn haġja tagħhom, ċentament gie li marru jzuru dan il-post hekk devot, u dawk li għaddhom zghazagh u li twieldu hawn fostna ġewwa t-Tuneżija, min jaf kemm-il darba semgħuh

jissemma minn missirijietkom!

"Ta' kuil sena, fil-festi l-kbar tal-Madonna, u l-aktar imbagħad fil-jum tat-Twelid tagħha, qatja' l-kbar ta' nies jitolqu lejn il-Mellieha, bla xejn ma jaqtgħu qalbhom mill-gibda triq li jkollhom jagħmlu; min ma jiflaħx arah sejjer rieked, min hu f'saħħtu jitolquha bil-mixi, u kulhadq jasal ferhan għall-aħhar ġewwa l-mixtieq u meqjum Santwarju. Hemm f'riglejn l-saltar ta' Marija huma jiqiegħdu l-wegħdi u t-talb tagħhom, u minn hemm jitolqu mwettqin u mhennijin...

"U taħsbux li dan biss isir fil-festi, imma ngħidulkom li pellegrinaġġi bħal dawn huma sejjem dejjem bla ma jaqtgħu.

"... Jien ukoll kelli x-xorti li nagħmel dan id-devot pellegrinaġġ. Fl-aħhar zjara tiegħi ġewwa Malta mort jien ukoll ninviżta lill-Madonna tal-Mellieha. Hemm jiena tlabt għalikom. Hemm jien għamilt il-fehma li nibniha hawn ġewwa t-Tuneżija, santwarju għaliha. U issa l-fehma tiegħi temmejtja" (26).

(Jissokta fil-paġna 10)

## ***Ix-Xbiha tal-Madonna tal-Mellieha f'Kartagni***

(Jaqbad mill-paġna 6)

### **F'LA GOULETTE**

Fil-22 ta' Diċembru 1884 is-santwarju ġdid imwaqqaf mill-Kardinal Lavigerie fil-belt tal-Kartagni, u ddedikat lill-Madonna tal-Mellieha, gie solennement inawgurat u mbierek u miftuh għall-kult. Hemmhekk tqiegħdet kopja tax-xbiha ta' Sidna Marija tal-Mellieha, li kienet intbagħtet minn Malta u li kienet tpingiet apposta mill-magħruf pittur Malti, il-Prof. Giuseppe Cali' (27).

B'dan il-mod ukoll isem il-Kardinal Lavigerie baqa' marbut mas-Santwarju in-sinji tal-Mellieha bħalma huma hafna l-ismijiet ta' nies eminenti fosthom kavallieri, Granmastri, isqfijiet, prelati u poplu li isimhom jixndu d-devozzjoni

lejn il-Madonna meqjuma f'dan is-santwarju antik.

Illum il-kappella ddedikata lill-Sidna Marija tal-Mellieha f'Kartagni qed jiehdu hsiebha s-Sorijiet Karmelitani. Ix-xbiha tal-Madonna tal-Mellieha kienet tinzamm mghottija u kienet tinkixef biss f'festi solenni tal-Madonna.

Ix-xbiha ma għadhiex iżjed f'Kartagni, iżda tinsab fil-parroċċa ta' La Goulette li jiehdu hsiebha l-Patrijiet Agostinjani ta' Malta (28).

(Ikompli)

### **NOTI**

(26) Ara: **Lehen is-Sewwa**, 8.5.1940.

(27) Loreto Vella, **Il-Madonna tal-Mellieha, f'Lehen is-Sewwa**, 8.5.1940.

(28) Tagħrif mogħti lill-awtur mill-Prelatura tal-White Fathers, f'Tunes.